

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 17)

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 17)

dhruvacaritavarṇanam

*uttānapādanṛpatermanunandanasya
jāyā babhūva surucirnitarāmabhīṣṭā |
anyā sunītiriti bharturanādṛtā sā
tvāmeva nityamagatiḥ śaraṇaṃ gatā'bhūt || 1 ||*

*aṅke pitussuruciputrakamuttamaṃ taṃ
dṛṣṭvā dhruvaḥ kila sunītisuto'dhirokṣyan |
ācikṣipe kila śīśuḥ sutarāṃ surucyā
dussantyajā khalu bhavadvimukhairasūyā || 2 ||*

*tvanmohite pitari paśyati dāravaśye
dūraṃ duruktinihataḥ sa gato nijāmbām |
sā'pi svakarmagatisantaraṇāya puṃsāṃ
tvatpādameva śaraṇaṃ śīśave śaśaṃsa || 3 ||*

*ākarṇya so'pi bhavadarcananiścitātmā
mānī niretya nagarāt kila pañcavarṣaḥ |
sandṛṣṭanāradaniveditamāntramārgaḥ
tvāmārarādha tapasā madhukānanānte || 4 ||*

*tāte viṣaṇṇahr̥daye nagarīṃ gatena
śrīnāradena parisāntvitacittavṛttau |
bālastvadarpitamanāḥ kramavardhitena
ninye kaṭhoratapasā kila pañca māsān || 5 ||*

tāvat tapobalanirucchvasite digante
 devārthitastvamudayatkaruṇārdracetāḥ |
 tvadrūpa cidrasanilīnamateḥ purastā-
 dāvīrbabhūvitha vibho garuḍādhirūḍhaḥ || 6 ||

tvaddarśanapramadabhāratarāṅgitaṃ taṃ
 dṛgbhyāṃ nimagnamiva rūparasāyane te |
 tuṣṭūṣamāṇamavagamya kapoladeśe
 saṃsprṣṭavānasi dareṇa tathā''dareṇa || 7 ||

tāvadvibodhavimalaṃ praṇuvantamena-
 mābhāṣathāstvamavagamya tadīyabhāvam |
 rājyaṃ ciraṃ samanubhūya bhajasva bhūyaḥ
 sarvottaraṃ dhruva padaṃ vinivṛttihīnam || 8 ||

ityūciṣi tvayi gate nṛpanandano'sau
 ānanditākhilajano nagarīmupetaḥ |
 reme ciraṃ bhavadanugrahapūrṇakāmaḥ
 tāte gate ca vanamāḍṛtarājyabhāraḥ || 9 ||

yakṣeṇa deva nihate punaruttame'smin
 yakṣaiḥ sa yuddhanirato virato manūktyā |
 śāntyā prasannahṛdayāt dhanadādupetāt
 tvadbhaktiveva sudṛḍhāmavṛṇonmahātmā || 10 ||

ante bhavatpuruṣanītavimānayaṭo
 mātrā samaṃ dhruvapade mudito'yamāste |
 evaṃ svabhṛtyajanapālanaloladhīstvaṃ
 vātālayādhipa nirundhi mamāmayaughān || 11 ||
